


L-Ewwel "8 ta' Mejju" ġewwa Pompei

Bro. Aaron Zahra O.P.



Bhala Parrocċa, jekk Alla jrid, nhar it-8 ta' Mejju 2013 niċcelebraw il-50 Anniversarju mill-bidu tal-Pellegrinaġġ Nazzjonali tal-Madonna ta' Pompei. Jiena mhux ħa nitkellem fuq il-pellegrinaġġ innifsu, imma fuq l-ewwel ġrajja li seħhet f' Pompei nhar it-8 ta' Mejju. Permezz ta' dan l-artiklu ser nispjega għalfejn intagħżel il-jum tat-8 ta' Mejja bhala l-festa liturgika tal-Madonna ta' Pompei.



Il-Beatu Bartolo Longo

Kien nhar it-8 ta' Mejju 1876 meta tpoġġiet l-ewwel ġebbla tas-Santwarju ġewwa Pompei. Id-disinn u l-arkitettura tas-Santwarju kienet f'idejn Antonio Cua, filwaqt li d-disinn tal-faċċata kien ta' Giovani Rispoli. L-art fejn kellu jinbena is-Santwarju giet mogħtija lill-Beatu Bartolo Longo mill-Kontessa Mariana De Fusco (li wara ingħaqdet fis-sagrament taż-żwieġ mal-Beatu Bartolo Longo). Il-bini tas-santwarju beda fis-sena 1876 u ġie fi tmiemu fis-sena 1891. F' Pompei kienet diġà nxterdet id-devozzjoni lejn it-talba tar-Rużarju Mqaddes mill-Beatu Bartolo Longo. Fil-fatt, fit-13 ta' Novembru tal-1875 waslet ix-xbieha mirakoluża tal-Madonna tar-Rużarju ġewwa Pompei fuq

karrettun bil-ħmieġ tal-annimali. Tajjeb wieħed isemmi li din ix-xbieha giet mogħtija lill-Beatu Bartolo Longo minn Patri Dumnikan Alberto Radente, ġewwa Napli.

Kien fit-8 ta' Mejju ta' l-1887 meta ġie kkonsagrat l-artal tas-santwarju ġdid iddedikat lill-Madonna tar-Rużarju ġewwa Pompei. Barra l-artal, ġie kkonsagrat ukoll it-tron ta' fejn kellha titqiegħed ix-xbieha mirakoluża tal-Madonna. Dakinhar stess ukoll bdiet il-ħidma soċjali ġewwa Pompei, kif ukoll ġie nawgurat l-orfanatrofju għat-tfal. Is-Santwarju kien ġie kkonsagrat nhar is-7 ta' Mejju tal-1891, meta ġie fit-tmiem il-bini kollu tas-santwarju mir-rappreżentant tal-Papa Ljun XIII, il-Kardinal Raffaele Monaco La Valletta. Meta sar il-bini tas-santwarju, id-devozzjoni lejn il-Madonna tar-Rużarju ġewwa Pompei bdiet tikber b'pass mgħaġġel fl-Ewropa kollha. Għalhekk kulhadd beda jirreferi għax-xbieha mirakoluża bhala l-Madonna ta' Pompei. Il-Papa Ljun XIII, meta ra li l-ħidma soċjali ġewwa Pompei bdiet tikber u li d-devozzjoni lejn il-Madonna tar-Rużarju



Il-Kardinal Raffaele Monaco La Valletta li ikkonsagra s-Santwarju f'isem il-Papa Ljun XIII

kienet inxterdet bil-kbir, sejjah lis-santwarju tal-Madonna ta' Pompei bhala "il-Parroċċa tad-Dinja". Kien imbagħad il-Papa Piju X li ħatar is-santwarju bhala bażilika u wieħed Pontifiċju jiġifieri li jaqa' direttament taht l-awtorità tal-Qdusija Tiegħu il-Papa u għadu hekk sal-gurnata tal-lum.

Bħalma tistgħu tinnotaw, id-data tat-tqeghid tal-ewwel ġebli tas-santwarju nhar it-8 ta' Mejju 1876, kienet data importanti ħafna, għax dakinhar ufficialment bdiet il-ħidma tat-tixrid tad-devozzjoni lejn Ommna Marija taht it-titlu tar-Rużarju Mqaddes u kif ukoll għall-ħidma soċjali ġewwa l-belt ta' Pompei. Ma rridux ninsew li l-belt ta' Pompei kienet maħkuma minn ħażen kbir u li n-nies kienu warrbu lil Alla kompletament. Imma permezz tal-ħidma tal-lajk Dumnikan Bartolo Longo, il-belt inbiddlet minn waħda pagana għal waħda Marjana. Huwa propju għalhekk li l-Knisja Kattolika għażlet il-gurnata tat-8 ta' Mejju biex tiġi ċelebrata l-festa tal-Madonna ta' Pompei u għalhekk fil-parroċċa tagħna kull sena naghmlu l-Pellegrinaġġ f'ġieħ Ommna Marija ta' Pompei. Il-Pellegrinaġġ kien bdieh il-Kappillan Dun Lawrenz Mifsud fit-8 ta' Mejju tal-1963.



Il-Papa San Piju X li ħatar is-Santwarju bhala wieħed Pontifiċju.



Is-Santwarju tal-Madonna ta' Pompei ġewwa Pompei, fl-Italja

Marsaxlokk 2012